حرف آغاز

دورِحاضر میںخوا تین کی ملازمت کا مسئلہ

سيدجلال الدين عمري

اسلامک فقہ اکیڈی کا اٹھارواں سمینار ۲۸ رفروری تا ۲ر مارچ ۲۰۰۹ تیمل ناڈو کے مشہور شہر میں مسلم خواتین کی مدورائی میں منعقد ہوا۔اس کے موضوعات میں ایک موضوع موجودہ دور میں مسلم خواتین کی ملازمت سے متعلق تھا۔اس مناسبت سے راقم نے ذیل کا مقالہ تحریر کیا۔اس کے ضروری جھے سمینار میں پیش کیے اور بعض پہلوؤں کی زبانی وضاحت کی۔ یہی مقالہ نظر ثانی کے بعد یہاں پیش کیا جارہا ہے۔سوالات فقداکیڈمی کے قائم کردہ ہیں۔ (جلال الدین)

خاندانی نظام میں عام طور پر مرد کی حیثیت سربراہ کی ہوتی ہے۔ وہ اس کی حفاظت اور نگرانی کرتا ہے اور کرتا ہے ، بیوی بچوں اور بعض اوقات قر بی عزیز وں کی محاش اور دوسری ضروریات کانظم کرتا ہے اور ان کی تعلیم و تربیت اور شادی بیاہ کے اخراجات برداشت کرتا ہے۔ دوسری طرف عورت امور خاند داری انجام دیتی ہے ، جس میں گھر کے نظام کو گھیک رکھنا ، بچوں کی دیکھ بھال اور پرورش اور شوہر کے مال کی حفاظت جیسے امور شامل ہیں ۔ خاندان کا یہی نظام عرب میں بھی رائج تھا۔ اس نظام میں بعض بڑی ہے اعتدالیاں تھیں ، ایک دوسرے کے حقوق متعین نہیں تھے ، ذمہ داریاں واضح نہیں تھیں۔ بحض اوقات عدل وانصاف کے صریح تقاضے پور نہیں ہوتے تھے عورت اپنی طبی کم زوری کی وجہ سے سب بچھ برداشت کرتی تھی ۔ اسلام نے خاندان کا نظام باقی رکھا ، اسے شکم بنیادیں فراہم کیس، ظلم و ناانصافی سے پاک کیا ، مرد اور عورت کے حقوق اور ذمہ داریوں کا تعین کیا ، مرد کی مطلق بالا دیتی ختم کی ، عورت کی کمزوری کی رعایت کی اور اسے قانونی شحفظ مطلق بالا دیتی ختم کی ، عورت کی کمزوری کی رعایت کی اور اسے قانونی شحفظ فراہم کیا۔ خاندان کی بقا اور استحکام کے لیے اس نے مرد سے کہا کہ مطلق بالا دیتی ختم کی بقا اور استحکام کے لیے اس نے مرد سے کہا کہ مطلق کا بھی کیا۔

وہ عورت کی معاش کا ذمہ دار ہے۔ بیعنی از روئے قانون عورت کا بیرتی قرار دیا کہ مرداس کا نان نفقہ برداشت کرے۔اس انتظام کی بظاہرا یک حکمت بیہ ہے کہ عورت گھرے داخلی نظم کو چلانے کے لیے خود کوفارغ کر سکے۔

موجودہ دور میں جوساجی تبدیلیاں آئی ہیں اور ضروریاتِ زندگی کا دائرہ جس طرح وسیع سے وسیع تر ہوتا جارہا ہے اس میں بیضروری سمجھا جانے لگاہے کہ مرد کے ساتھ عورت بھی معاشی جدو جہد میں شریک ہو۔ آج کی عورت خود بھی معاشی طور پرخود گفیل ہونا جا ہتی ہے اور خاوندیا کسی دوسر سے فرد پر انحصار کرنانہیں جا ہتی۔ اسے اس کے مواقع بھی حاصل ہیں۔

آج بہت سی مسلمان خواتین ،خصوصاً تعلیم یا فتہ خواتین بھی اسی طرح سوچتی ہیں اورعملاً معیشت کے میدان میں حصہ لے رہی ہیں۔ان کے سلسلے میں بعض جوسوالات ابھرتے ہیں، یہاں ان کا جواب دینے کی طالب علمانہ کوشش کی جارہی ہے۔

ا - سوال: شریعت اسلامی خواتین کے لیے کسبِ معاش کو کس نظر سے دیکھتی ہے؟

جواب: اسلام نے عورت کومعاش کی فکر سے بڑی حد تک بے نیاز رکھا ہے۔اس کے لیے وہ عام حالات میں مجبور نہیں ہے۔ اس کے معاشی جدوجہد کو ناپسندیدہ نہیں کہا جاسکتا۔رزق کوقر آن مجید

میں اللّٰہ کافضل کہا گیا ہے اور اسے تلاش کرنے کی ہدایت کی گئی ہے۔سور ہُ جمعہ میں ارشاد ہے:

جب نمازختم ہوجائے تو (شمصیں اجازت ہے کہ) زمین میں پھیل جاؤاوراللّہ کافضل تلاش کرو۔

فَإِذَا قُضِيَتِ الصَّلَوٰةُ فَانتَشِرُوا فِيُ الْأَرْضِ وَابُتَغُوا مِن فَضُلِ اللَّهِ. (الجمعہ:۱۰)

عورت کوبھی اللہ کافضل تلاش کرنے کاحق ہے۔اس کی کوئی دلیل نہیں ہے کہ بیری صرف مرد کوحاصل ہے،عورت کوحاصل نہیں ہے۔اس پرایک اور پہلوسے بھی غور کیا جاسکتا ہے۔ عورت کومختلف ذرائع سے مال حاصل ہوتا ہے،ان میں مہراور میراث شامل ہے،جس کی

مقدار بعض اوقات بڑی ہوسکتی ہے۔ تخفہ ، عطیہ اور ہبہ کی شکل میں اس کے

پاس مال آسکتا ہے، وہ چھوٹے بڑے وقف کی نگراں ہوسکتی ہے۔ ازروئے شرع اسے اس کاحق ہے کہ اپنے سر ماید کوتر تی دے اور اس کے اضافہ کے لیے کوشش کرے۔ وہ اپنی مرضی سے اس میں تصرف کا بھی حق رکھتی ہے۔ علامہ ابن قد امہ حنبلیؓ نے امام ابو حنیفہؓ، امام شافعیؓ، ابن المنذ رَّاور ایک روایت کے مطابق امام احمد کا مسلک ان الفاظ میں بیان کیا ہے:

سمجھ دارعورت کے لیے اپنے پورے مال میں تصرف کاحق ہے۔اسے وہ نیک کاموں میں صرف کرسکتی ہے اور معاوضہ پر بھی لگا سکتی ہے۔ للمرأة الرشيدة التصرف في مالها كلها بالتبرّع والمعاوضة!

اسی کا ایک پہلویہ ہے کہ کسی کم سن لڑکی کا مال اس کے ولی کے پاس ہوتو جب وہ بالغ ہوجائے اوراسے سوجھ بوجھ حاصل ہوجائے تو اس کا مال اس کے حوالے کر دیا جائے گا، چاہے اس کی شادی نہ ہوئی ہو۔ یہی حضرت عطاء بن ابی رباح ، امام تو ری ، امام ابو صنیفہ ، امام شافعی ، ابو تو راورا بن المنذر کا مسلک ہے۔ یہ

۲ – سوال: کیا شریعت نے خواتین پر بھی نان نفقہ کی ذمہ داری رکھی ہے؟ (خواہ اپنا نفقہ ہویا بچوں وغیرہ کا)

جواب: شریعت نے عام حالات میں عورت پر معاشی ذمہ داری نہیں ڈالی ہے۔خوداس کا نفقہ پیدائش کے بعد سے بلوغ تک، بلکہ جب تک شادی نہ ہوجائے باپ کے ذمہ ہے۔ شادی کے بعد شوہر پراس کا نان نفقہ واجب ہے، لیکن بعض حالات میں کسی نہ کسی درجہ میں اس پر بھی معاشی ذمہ داری عائد ہوتی ہے۔ اس کی بعض مثالیں ذیل میں دی جارہی ہیں:

ا این قدامه، المغنی: ۲۰۲/۲ بخقیق الد کتورعبرالله بن عبدالحسن الترکی والد کتورعبدالفتاح مجمد الحلو، ججرالقا هرة، ۱۹۹۲ء - امام ما لک کواس سے اختلاف ہے ۔ ایک روایت امام محمد سے بھی اس کی تائید میں ہے کہ عورت اپنامال شوہر کی اجازت کے بغیرایک تہائی سے زیادہ صرف نہیں کر ملتی ۔ ابن قدامہ نے دلائل سے اس کی کم زوری واضح کی ہے ۔ ملاحظہ ہو: ۲۰۲۰ – ۲۰۴۸ کے ابن قدامہ، المغنی: ۲۰۱۸ – ۲۰۲۰ امام ما لک اورایک روایت کے مطابق امام احمد بن طبل کی رائے یہ ہے کہ شاوی سے پہلے اس کا مال اس کے حوالہ نہیں کیا جائے گا۔ ابن قدامہ نے اس کا جواب دیا ہے اور اس کی کم زوری واضح کی ہے۔

فقہاء نے صراحت کی ہے کہ اگر بچوں کا باینہیں ہے تو ماں بران کا نان نفقہ واجب ہوگا۔ علامها بن قدامه نبلي کہتے ہیں:

> ان الام تجب نفقتها ويجب عليها ان تنفق على ولدها إذا لم يكن له اب وبهذا قال أبو حنيفة و الشافعي إ

> > مزیدفرماتے ہیں:

فان اعسر الأب وجبت النفقة على الام، ولم ترجع بها عليه ان أيسرع

اسی طرح یہ بھی کہا گیاہے: ام معسرة وجدة موسرة النفقة على الجدة ٣

بالغ اولا دجوا پناخرچ نہیں اٹھاسکتی ،اس کے متعلق فقہ فقی کی معتبر کتاب قد وری میں کہا گیا ہے: وتجب نفقة الابنة البالغة والابن الزمن على ابويه اثلاثاً، على الاب الثلثان وعلى الام الثلث ٢

ماں کا نفقہ اولا دیرواجب ہے، اسی طرح ماں پر واجب ہے کہ وہ اپنی اولا دیرخرچ کرے اگراس کا باپ نہ ہو۔ (امام احمد کے ساتھ) امام ابوحنیفہ اور امام شافعیٰ کی جھی یہی رائے ہے۔

اگر باپ تنگ دست ہواور اولاد کا نفقہ نہ برداشت كرسكے تو مال پراس كا نفقه واجب ہوجائے گا۔ بیراس کی طرف سے قرض نہ ہوگا، اس کیے باب بعد میں خوش حال یا صاحب حثیت ہوجائے تو اس کا مطالبہ وہ اس سے نہ کر سکے گی۔

ماں تنگ دست اور دا دی خوش حال ہے تو نفقه دا دی پرواجب ہوگا۔

لڑ کی جو بالغہ ہےاورلڑ کا جو بلوغ کے بعد معذوراورایا ہج ہےاس کا نفقہ باپ اور ماں دونوں پر واجب ہوگا۔ باپ پر دو تہائی اور ماں پرایک تہائی۔

لے ابن قدامہ، المغنی: ٣/١١ سامام ما لک کواس ہے اختلاف ہے، ان کے نزد یک عصبات پر نفقہ واجب ہوتا ہے۔ مال عصبه نہیں ہے،اس لیےاس پراولا د کا نفقہ واجب ہے نہاولا دیراس کا نان نفقہ لا زم ہوتا ہے۔ حکی عن مالک انه لا نفقة علیها ولا لها لانها ليست عصبة لولدها _ المغنى: ١١/٣٥٣ ۲ المغنی،۱۱/۳۷۲

سر المغنی:۱۱/۲۷۳

یم، مدارمع نصب الرابه: ۳/ ۷۰۰- دارالکت العلمیه ، لبنان ، ۱۹۹۲ء

اسی طرح کہا گیا ہے کہ بھائی اگر تنگ دست ہے تو بہنوں پران کی میراث کے لحاظ سے نفقہ واجب ہے۔ (و نفقة الأخ المعسر على الاخوات المتفرقات احماساً على قدر الميراث) وه اس طرح کہ قیقی بہن پر ۱۳/۵ اوراخیا فی بہن اور علاقی بہن میں سے ہرایک پر ۱/۵ ابوگال

اس وقت نفقات کے سلسلے میں فقہاء کی آراءاوران کے دلائل زیر بحث نہیں ہیں۔ تی یہاں صرف بیء خض کرنا ہے کہ ایسی صورتیں ہوسکتی ہیں جن میں اگر کہا جائے کہ عورت پر بھی از روئے شرع افرادِ خاندان کا نفقہ واجب ہوتا ہے توجمہور فقہاء کی اسے تائید حاصل ہوگی۔

اس قانونی بحث سے قطع نظر افراد خاندان میں الفت و محبت اور تعاون و ہمدردی کے جوفطری جذبات پائے جاتے ہیں، ان کے پچھا اور تقاضے ہیں۔ اسلام ان جذبات کو ابھارتا اور تقویت پہنچا تا ہے۔ شوہر کا نفقہ بیوی پر کسی حال میں واجب نہیں ہے، لیکن خوش حال بیوی تنگ دست شوہر کی مدد کر سکے تو یہ اعلیٰ اخلاق کا ثبوت ہوگا۔ شریعت اسے بہت بڑے اجر و ثواب کا عمل قرار دیتی ہے۔ حضرت عبداللہ بن مسعود گی معاشی حالت اچھی نہیں تھی، ان کی بیوی زینب ان پر اور اپنے بیتم بچوں پر جوسابق شوہر سے تھے) خرچ کرتی تھیں۔ انھوں نے رسول اللہ آلیا ہے۔ سے دریا فت کیا:

کیا میرا اپنے شوہر پر اور اپنے ان یتیم بچوں پر جو مری حفاظت اور نگرانی میں ہیں، خرچ کرنا میری طرف سے کافی ہوجائے گا اور میں اپنے فرض سے سبک دوش ہوجاؤں گی۔

أيـجـزى عنّى ان انفق على زوجى وايتام في حجري.

يبي سوال ايك اورخاتون كودرييش تھا۔ آپ نے دونوں سے فرمایا:

له مهراميرمع فتح القدريرلا بن الهمام:۴۸۱/۴ ، دارالكتب العلميه ، لبنان ، ١٩٩٥ و

ی اس سلسلے کی کسی قدر تفصیل کے لیے ملاحظہ ہو: قرطبی ،الجامع لاحکام القرآن ،جلد ۲، جزء ۳،ص۱۱۱–۱۱۳، دارالکتب العلمیہ ، لبنان ،۱۹۸۸ء

ہاں ان کے لیے دواجر ہیں: ایک قرابت کا جراورا یک صدقہ کا جر۔

له ما اجران: اجر القرابة واجر الصدقة.ا

ہاں تم ان پر جو کچھ خرچ کروگی اس کا شمصیں اجر ملے گا۔

نعم، لک اجر ما انفقت عليهم ٢

بعض اوقات عورت پر افراد خاندان کی مدد کی اخلاقی ذمے داری عائد ہوتی ہے۔ یہ احادیث بتاتی ہیں کہ شو ہراور گھر کے دوسرے افراد ضرورت مند ہوں اور عورت ان کی ضرورت پوری کرنے سے زیادہ اجروثواب کی ستحق ہوگی۔اس جذبہ سے اگر عورت اپنی مالی حیثیت کو بہتر بنانے کی کوئی جائز تدبیرا ختیار کرے تو اسے ناجائز نہیں، بلکہ جائز اور پہندیدہ ہی کہا جائے گا۔

۳-سوال: محض معیارِ زندگی کو بلند کرنے ، یا وقت گزاری اور سر مایہ وا ثاثہ پیدا کرنے کی غرض سے عورتوں کے لیے معاثی جدو جہد کا کیا تھم ہے؟ جب کہ گھر کی مالی حالت الیمی ہے کہ اس میں تنگی ترثی سے کام چل سکتا ہے اور چاتا ہے؟

جواب: اسلام نے دنیا میں ملوث ہونے اور اپنی تمام توانائیوں کواس میں لگانے سے منع کیا ہے اور قناعت کی تعلیم دی ہے، لیکن اگر کوئی شخص جائز اور حلال ذرائع سے مال حاصل کرتا اور آسائش و راحت کی زندگی گز ارتا ہے تواس کی بھی اجازت ہے۔ بشر طے کہ اس کی معاشی مصروفیات ایسی نہ ہوں کہ وہ خدا کو بھول جائے، اس کے بندوں کے حقوق کو فراموش کر بیٹھے اور دنیا پرستوں کی طرح غفلت کی زندگی گز ارنے لگے۔ کاروبارِ دنیا اللہ کے نیک بندوں کو اس کی یاد سے ، نماز او رزکو ق سے غافل نہیں ہونے دیتا۔ وہ اللہ بندوں کو اس کی یاد سے ، نماز او رزکو ق سے غافل نہیں ہونے دیتا۔ وہ اللہ

ل بخارى، كتاب الزكوة ، باب الزكوة على الزوج والايتام في الحجر مسلم، كتاب الزكوة ، باب فضل النفقة والصدقة على الاقربين الخ-

س بخارى، كتاب العفقات، باب على الوارث مثل ذلك

کے خوف سے کا نیتے رہتے ہیں۔

رِجَالٌ لَّا تُلُهِيهِ مُ تِجَارَةٌ وَلَا بَيعٌ عَن ذِكُرِ اللَّهِ وَإِقَامِ الصَّلُوةِ وَإِيْتَاء الزَّكُ وِ اللَّهِ وَإِقَامِ الصَّلُوةِ وَإِيْتَاء الزَّكُ وِ يَخَافُونَ يَوُماً تَتَقَلَّبُ فِيُهِ الْقُلُوبُ وَاللَّابُصَارُ (النور: ٣٤)

وہ لوگ کہ آنھیں تجارت اور خرید وفروخت اللہ کے ذکر سے ، نماز قائم کرنے اور زکو ۃ اداکرنے سے غفلت میں نہیں ڈالتے ۔ وہ اس دن سے ڈرتے رہتے ہیں جس میں دل اور آئکھیں (خوف سے) الٹ حائیں گے۔

تجارت اورخرید وفروخت سے ضروریات زندگی بھی پوری ہوسکتی ہیں اورخوش حالی کا بھی امکان ہے۔ تجارت میں بالعموم بید دونوں ہی باتیں پیش نظر ہوتی ہیں۔ مرد کی طرح عورت بھی اسلامی حدود میں عسرت کی جگدرا حت کی زندگی کے لیے تجارت یا کوئی جائز تدبیرا ختیار کرے تو اسے غلط نہیں کہا جا سکتا۔ اس معاملہ میں مرداور عورت کے درمیان فرق کی کوئی معقول وجہ نہیں ہے۔

۳ - سوال: خواتین کے لیے کسب معاش کی کوئی صورت اختیار کرنے میں کیا اس وقت بھی ، جب کہ وہ اندرون خانہ ہی اپنی معاشی سرگر میوں کومحد و در کھیں ، اپنے ولی یا شوہر سے اجازت لینا ضروری ہوگا؟ جواب: عورت کے لیے اندرون خانہ اپنی معاشی مصروفیت کے لیے شوہر سے اجازت لینی ضروری ہے۔ اس کی وجہ بیہ ہے کہ عورت کے نان نفقہ کا از روئے شرع ، مرد ذمہ دار ہے۔ وہ کسپ معاش کے لیے مجبور نہیں ہے۔ عورت کا نان نفقہ مرد پر اس لیے بھی واجب ہے کہ وہ اس کا وقت لیتا ہے۔ دوسر سے لفظوں میں عورت نان نفقہ کے عوض شوہر کے لیے اپناوفت فارغ کرتی ہے۔ ہدا یہ میں ہے:

النفقة جزاء الاحتباس، فكل من كان محبوسا بحق مقصود لغيره كانت نفقته عليه.

نفقہ عورت کورو کے رکھنے کا معاوضہ ہے۔ جوشخص دوسرے کے فائدے کے لیے محبوس ہے (اپناوقت اسے دے رہاہے) اس کا نفقہ اس پر واجب ہوگا۔

اس کی دلیل بیددی گئے ہے:

اس کی اصل قاضی اور عامل صدقات ہے۔

اصله القاضي و العامل في الصدقات إ

قاضی اور عامل صدقات کے اوقات مسلمانوں کی فلاح کے لیے حاصل کیے جاتے ہیں ، اس لیے ان کا نفقہ بیت المال پرواجب ہوتا ہے۔ یہی معاملہ عورت کے نان نفقہ کا ہے۔ جب عورت کے اوقات شوہر کے لیے فارغ ہیں تو وہ اس کی اجازت کے بغیر کوئی دوسری مصروفیت نہیں اختیار کرسکتی۔

۵-سوال: اگرعورت کوکسب معاش کے لیے گھرسے باہر نگلنا پڑتے تو کیااس کے لیے ولی یا شوہر کی اجازت ضروری ہے؟ گھرسے نگلنا مسافتِ سفر یااس سے زیادہ کے لیے، یااس سے کم کے لیے، دن کے وقت ہو یا رات کے وقت، ولی اس خاتون کی کفالت کرتا ہو یا نہ کرتا ہو،ان صورتوں میں حکم شرعی کے اعتبار سے کچھ فرق بھی ہوگا؟

جواب: عورت کے گھر کے اندرکوئی ذریعہ ٔ معاش اختیار کرنے کے لیے جب شوہر کی اجازت ضروری ہے تو اس مقصد سے باہر نکلنے کے لیے بدرجہ اولی اجازت ضروری ہوگی۔ شوہرا سے اجازت د بھی سکتا ہے اور منع بھی کرسکتا ہے۔

علامهابن قدامه منبلی کہتے ہیں:

وللزوج منعها من الخروج الى ما لها منه بد.

شوہر کو بیرت ہے کہ عورت کو باہر نکلنے سے ان امور کے لیے بھی منع کردے جواس کے لیے ضروری ہیں۔

مزيد کہتے ہيں:

ولا يجوز لها الخروج الا باذنه ير

عورت کے لیے شوہر کی اجازت کے بغیر گھرسے نکلنا جائز نہیں ہے۔

اس کے ساتھ وہ یہ بھی کہتے ہیں کہ شوہر کو قانونی طور پراس کا حق ضرور ہے کہ بیوی کو اپنے والدین کے ساتھ حسن سلوک والدین کی عیادت کے لیے جانے سے بھی منع کرے، لیکن یہ والدین کے ساتھ حسن سلوک کے منافی ہے۔ اس کی اجازت اسے دینی چاہیے۔ اس طرح وہ

له مهاریه اولین، کتاب الطلاق، باب النفقه، ص ۱۳۵۰ کتب خاندر شید بید دبلی، ۱۳۵۰ ه ۲ این قدامه، المغنی: ۲۲۴/۱۰

حضرت ابو ہر بریاہ کی روایت ہے کہ رسول التعلیقی نے فرمایا:

کسی عورت کے لیے جواللہ اور آخرت پر ایمان رکھتی ہو جائز نہیں کہ کوئی ایسا سفر بغیر محرم کے کرے جس کی مسافت ایک دن اور رات کی ہو۔ لا يحل لامرأة تومن بالله واليوم الآخر، تسافر مسيرة يوم وليلة الآمع ذى محرم عليها ي

اس روایت میں عورت کو (اگر محرم اس کے ساتھ نہ ہوتو) ایک دن کی مسافت والے سفر سے منع کیا گیا ہے۔ بعض دوسری روایات میں دودن اور تین دن کی مسافت کا ذکر ہے۔ اس کے برخلاف حضرت عبداللہ بن عباس کی روایت میں مسافت کا ذکر ہی نہیں ہے۔

حرم <u>ہے</u> عورت سفر نہ کرے مگر محرم کے ساتھ۔

لا تسافر المرأة الا مع ذي محرم ٣

موجودہ دور میں سفرآ سان ہوگیاہے، فاصلے سمٹ گئے ہیں، آمد و رفت کے تیز رفتار ذرائع موجود ہیں، آدمی گھنٹوں میں ہزاروں میل کا سفر طے کرکے ایک ملک سے

ل ابن قدامة ،المغنى: • ا/٢٢٣

ي مسلم، كتاب الحج، باب سفرالمرأة مع محرم الى حج وغيره

سے ان روایات کے لیے ملاحظہ ہو مسلم، کتاب انچ، باب سفرالمرا ۃ مع محرم الی حج وغیرہ ہم نووی، شرح مسلم، ج۵، جزء۹، ص۸۵–۸۸، دارالکتب العلمیه، بلبنان، ۱۹۹۵ء

دوسرے ملک میں پہنچ جاتا ہے۔ تدنی حالات نے سفر کوایک ضرورت بنادیا ہے اور چھوٹے بڑے سفر بہ کثرت ہونے لگے ہیں۔ سفر میں اجنبی مرداور عورت کے لیے خلوت کے امکانات اور مواقع ہوتے بھی ہیں اور نہیں بھی ہوتے ، عورت کے ساتھ دست درازی بھی ہوسکتی ہے۔ اس وجہ سے پنہیں کہا جاسکتا کہ عورت کا تنہا سفر خطرات سے بالکل محفوظ ہے۔ احتیاط کا تقاضا ہے کہ عورت کا سفر شوہریا محرم کے ساتھ ہو۔ اس پورے بس منظر میں اس مسئلہ پر مزید غور وفکر کی ضرورت محسوس ہوتی ہے۔

جہاں تک اوقات ملازمت کا تعلق ہے آج کل ملازمت کبھی دن کی ہوتی ہے اور کبھی رات کی ۔خطرات دونوں میں ہیں۔اس سلسلے میں کوئی اصول وضع نہیں کیا جاسکتا۔ دین دارمر داورعورت فائدےاورنقصان اورخطراورعدم خطر کا خود ہی فیصلہ کر سکتے ہیں۔

عورت کی کفالت کی ذمہ داری اس کے ولی یا شوہر کی ہے۔ اگر وہ اس ذمہ داری کے ادا کرنے سے معذور ہیں، یاعملاً ادانہیں کررہے ہیں تو اس کے احکام دوسرے ہیں۔اس سے ان کا بیت ساقط نہیں ہوتا کہ ان کی اجازت ہی سے اسے گھرسے باہر نکانا چاہیے۔ ۲ - سوال: خواتین کے لیے ملازمت کے سلسلہ میں شرعی حدود کیا ہیں؟

جواب: اس ذیل میں تین اہم اصول سامنے آتے ہیں:

ا-مردہو یاعورت وہ ایسی ملازمت نہیں اختیار کرسکتے جونثر عی نقطۂ نظر سے ناجائز ہو، جیسے بینک کی ملازمت، یا شراب اور جوئے کا کاروبار، یا اسی نوعیت کے دوسرے کام جن کی حرمت قرآن و حدیث سے ثابت ہے۔

۲-عورت کواس کے ولی یا شوہر کی جازت حاصل ہو۔

٣-غورت اورمر د كااختلاط نه هو ـ

2-سوال: ملازمت کرنے والی خواتین اگر ایسے اداروں میں کام کریں (خواہ تعلیمی ادارے ہوں یا دوسرے) جہاں خواتین ہی خدمت انجام دیتی ہوں اور کام کی جگہوں میں

مرد نہ ہوتے ہوں،البتہ ادارے کے ذمہ دارمر د ہوں،تو اس صورت میں پردے کے کیاا حکام ہوں ?

اگرعورت ایسی جگہ کام کرے جہاں مرد کارکن بھی ہوں تواس وقت خاتون کارکنوں کے لیے یردہ کی کیا حدود ہوں گی؟اس سلسلے میں کیاسن رسیدہ خواتین اور جوان عورتوں کے درمیان فرق ہوگا؟ جواب: خواتین ایسے اداروں میں ملازمت کرسکتی ہیں جہاں خواتین ہی خدمت انجام دیتی ہوں، اور کام کی جگہوں میں مرد نہ ہوتے ہوں۔مرد ذمہ دار ہوں تو شرعی حدود کے اندران سے بات ہوسکتی ہے۔اس سلسلے میں دوامورغورطلب ہیں،ایک کاتعلق عورت کے حدود چاب سے ہے، دوسرامسلہ ہے عورت کاکسی غیرمحرم سے بات کرنا۔

جہاں تک عورت کے حجاب کا تعلق ہے۔اس کا حجاب از روئے شرع پورے بدن کا ہے۔وہ ا بینے بدن کا کوئی حصہ کسی نامحرم کے سامنے نہیں کھول سکتی ۔حضرت عبداللہ ابن مسعود کی روایت ہے کہ رسول التوليك في مايا:

عورت خود کو پوشیده رکھے۔ جب وہ ہاہر المرأة عورة، فاذا خرجت استشرفها نکلتی ہے تو شیطان اسے جھا نکنے لگتا ہے۔

مطلب یہ کہ عورت کو پر دے میں ہونا چاہیے۔ جب وہ اس سے با ہر نگلی ہے تو شیطان اپنی کارروائی شروع کردیتا ہے۔اس میں خودعورت کے گم راہ ہونے پاکسی دوسرے کے گم راہ ہونے کا

فقہاء کے درمیان اس امر میں اختلاف ہے کہ عورت کے چہرے اور ہاتھ کا بھی حجاب ہے یا وہ نامحرم کے سامنے انھیں کھول سکتی ہے؟۔علامہ ابن قدامہ حنبلی نے دونوں نقطہُ نظر بیان کیے ہیں او ر ثابت کیا ہے کہ عورت کا چہرہ اور ہاتھ بھی حدودِ حجاب میں شامل ہیں ہے (اس عاجز کی بھی یہی رائے (4

جب عورت کے پورے بدن کا حجاب ہے تو مرد کے لیے جائز نہیں ہے کہ اس

ا ترمذی، کتاب الرضاع، باب: ۱۸ ع ابن قدامة ،المغنى ، ٩٨/٩ - ٥٠٠

الشيطان.ا.

كسى صدر بدن كوبلا وجدد كيه_علامدابن قدامه بلي كهتر بين:

نظر الرجل الى الاجنبية من غير اجنبي عورت كے يورے بى جسم كوبغيركسى سبب کے دیکھنامرد کے لیے حرام ہے۔

سبب فانه محرم الي جميعها<u>.</u>

اس کے ساتھ اس بات ہے بھی ا نکارنہیں کیا جاسکتا کہ عورت اپنا چیرہ اور ہاتھ وقت ضرورت اجنبی شخص کے سامنے کھول سکتی ہے اور وہ اسے دیکھ سکتا ہے۔

فقه خفی میں اس کے جواز کا ذکران الفاظ میں ملتا ہے:

اجنبی عورت کے جبرے اور اس کی ہتھیلیوں کوآ دمی صرف ضرورت کے تحت د تکھےگا۔

وينظر من الأجنبية إلى وجهها و كفيها فقط للضّرورة ٢٠

اس كساتهوتا تارخانيك والي سيكها كياب:

آ زاد اجنبی عورت کے چیرے کو دیکھنا حرام تو نہیں ہے، لیکن بغیر کسی ضرورت کے دیکھنا مکروہ ہے۔

النظر إلى وجه الأجنبية الحرة ليس بحرام، ولكنه يكره لغير

اس کی مختلف صورتیں ہوسکتی ہیں:

ا- کسی خاتون سے آ دمی نکاح کرنا چاہے تو حدیث میں آتا ہے کمکن ہوتواسے دیکھ بھی لینا جا ہیے ۔حضرت جابڑ کی روایت ہے کہ رسول التّحافیفیّہ نے ارشا دفر مایا:

کرے تو ہو سکے تواہے وہ اس قدر دیکھ لے جواسےاس سے نکاح پرآ مادہ کرے۔

إذا خطب أحدكم المرأة فان جبتم مين عورت سرشة استطاع أن ينظر إلى ما يدعوه إلى نكاحها فليفعل بم

اس سے مراد، جبیبا کہ فقہ حنی میں کہا گیا ہے، چہرہ ہے۔ ہے

ا بن قدامة ،المغنى، ٩٨/٩٨

٢. الدرالمختارمع ردالمختار:٩/ ٥٣١، دارالكتب العلميه ، لبنان،٩٩٩٩ء

٣ حواله سابق م ٥٣٢

يم. ابودا ؤد، كتاب النكاح، باب في الرجل ينظر الى المرأة ومهوبريدتز ويحها ۵ ردامخارمع الدرالمخار:۵۳۲/۹ علاء كاس كے جوازيرا تفاق ہے۔

۲- بعض اوقات عورت کو ہاتھ کلائیوں سے اوپر تک بھی کھولنے پڑتے ہیں۔ چناں چہ خاد مائیں، جواجرت پر روٹی اور کھانا پکاتی یا کپڑے دھوتی ہیں، ان کے ہاتھ عموماً کہنیوں تک کھلے رہتے ہیں،ان کا دیکھنانا جائز نہیں ہے۔ ہے

۳- مرض عورت کے بدن کے کسی بھی حصہ میں ہو، طبیب اسے حسب ضرورت دیکھ سکتا ہے۔اس میں ہاتھ اور چہرے کی قیرنہیں ہے۔ سے

۳- ابن قدامہ کہتے ہیں کہ اگر کسی عورت سے کاروباریا اجرت کا معاملہ ہوتو اس کے چہرے کوآ دمی دیکھے گا، تا کہ اسے پہچان سکے اور نقصان ہوتو تاوان کا مطالبہ کر سکے۔ایک روایت بیہ ہے کہ امام احمد نے اسے ناپیند کیا ہے، یا بڑی بوڑھی عورت سے متعلق قرار دیا ہے۔لیکن ابن قدامہ کہتے ہیں کہ اس کا تعلق اس سے ہے کہ آ دمی عورت کو بے ضرورت دیکھے:

فاما مع الحاجة وعدم الشهوة فلا ليكن جَهال ضرورت بمواور شهوت نه يائى بأس مع الحاجة وعدم الشهوة فلا جائز و كيف مين حرج نهين ہے۔

۵- اسی طرح باند یوں کے احکام حجاب میں رعایت ہے۔ المغنی میں ہے: الأمة یباح النظر منها إلى مایظهر لونڈی کے جسم کا جو حصة عموماً کھلار ہتا ہے غالباً . هے

۲- غلام اپنی ما لکہ کے چہرے اور ہاتھ کو بغیر شہوت کے دیکھ سکتا ہے، شہوت ہوتو دیکھنا جائز نہ ہوگا۔امام مالک ؓ اورامام شافعیؓ کے نز دیک غلام کا حکم محرم کا ہے۔ لی

اس سے اتنی بات واضح ہے کہ عورت حسب ضرورت ہاتھ اور چہرہ کھلا رکھ سکتی

له ابن قدامه،المغنی:۹/۹/۹ ۲ الدرالمخارمع ردالحتار:۵۳۱/۹ ۳ حواله سابق،ص۵۳۳ م المغنی،۹۸/۹

ل الدرالمخارمع ردالحتار:۵۳۲/۹

ہے اور مرد کے لیے اس کا دیکھنا جائز ہے ، لیکن اس میں بیاحتیا طضروری ہے کہ اس سے شہوانی جذبات مشتعل ہوں اور آ دمی غلط روی نہ اختیار کرے۔

اب کسی نامحرم خاتون سے گفتگو کے مسئلہ کو کیجیے۔

فقه حنفی کی روسے عورت کی آ واز کا بھی پر دہ ہے:

عورت کی آواز کا بھی رائ^ج قول کے مطابق بردہ ہے۔

إن صوت المـــرأة عورة على الراجح!

سلام کرناسنت اوراس کا جواب دیناواجب ہے۔اسی طرح چھینک کے بعد کوئی الحمد لللہ کہ تو

اس كے جواب ميں رحمك الله كہناسنت ہے۔ ہمار فقہاء نے لكھا ہے:

اجنبی عورت سے آدمی بات نہیں کرےگا۔ ہاں اگر بوڑھی عورت چھینک کر الحمد للہ کہے تو برحمک اللہ کہے گا،لیکن اس کے سلام کازورسے جواب نہ دےگا۔

ولا يكلم الأجنبية إلا عجوزاً عطست أو سلمت فيشمتها لا يرد السلام عليها إ

اس كے ساتھا يك دوسرى رائے بھى ملتى ہے، وہ يہ كه:

اجنبی عورت کے ساتھ الیمی گفتگو کرنا جائز ہے جومباح ہے۔

يجوز الكلام المباح مع امرأة أجنبية.

مزیدکہا گیاہے:

لا بأس بأن يتكلم مع النساء بما لا يحتاج اليه وليس هذا من الخوض في ما لا يعنيه، انما ذلك في كلام فيه اثم ٣٠٠٠

اس میں کوئی حرج نہیں ہے کہ آ دمی عورتوں کے ساتھ الیم گفتگو کرے جس کی فی الواقع حاجت نہیں ہے۔ بیدالیعنی گفتگو میں نہیں آتا، لا یعنی گفتگو وہ ہے جس سے گناہ لازم آئے۔

اس میں شک نہیں کہ اسلام اجنبی مرد اور عورت کے درمیان گفتگو بیندنہیں کرتا،

إ الدرالمخارمع ردالحتار:٩/٩٥

ع حوالهسابق

س اس رائے کو قاکر نے کے بعد ابن عابدین کہتے ہیں ف النظ اهر ان فقول آخر او محمول علی العجوز _روالمحار: 8مراح می

لیکن ساتھ ہی ضرورت کے وقت اس کی اجازت بھی موجود ہے۔ عورت احکام شریعت معلوم کرنے کے لیے مفتی یا عالم کے پاس جاسکتی ہے، قاضی کی عدالت میں حاضر ہوسکتی ہے اور شہادت دے سکتی ہے۔ اس سلسلے میں قرآن مجیدنے از واج مطہرات کو جو مدایت دی ہے وہ امت کی تمام خواتین کے لیے ہے:

فَلَا تَخْضَعُنَ بِالْقُولِ فَيَطُمَعَ الَّذِي اللَّهِ مَوَضٌ وَقُلُنَ قَوُلاً مَّعُولُوفاً. جس كے دل ميں روگ ہے وہ كوئى برا فِي قَلْبِهِ مَوَضٌ وَقُلُنَ قَوُلاً مَّعُولُوفاً. جس كے دل ميں روگ ہے وہ كوئى برا (الاحزاب:۳۲) خيال كرنے سُكاور معروف بات كہو۔

اس آیت میں دو باتیں کہی گئی ہیں۔ایک میہ کہ کسی اجنبی یا نامحرم سے گفتگو کرتے وقت عورت کوالیا لوچ دار اور نزاکت بھرا انداز نہیں اختیار کرنا چاہیے جس سے کسی غلط کار اور بدباطن انسان کے دل میں کوئی براخیال آنے گئے اور وہ اس سے کوئی غلط تو قع قائم کر بیٹھے۔ دوسری بات میہ کہی گئی کہ بات چیت معروف کی ہو،اس دائر سے سے باہر نہ ہو معروف میں گو وسعت ہے، کیکن اسے بہر حال منکر کے حدود میں نہیں بہنچنا چاہیے۔

نامحرم عورت سے تنہائی میں ملاقات سے منع کیا گیا ہے، اس لیے کہ اس میں شیطان کو در انداز ہونے کا موقع ماتا ہے۔حضرت عمر کی روایت ہے کہ نبی ایک نے فرمایا:

کوئی آ دمی کسی عورت کے ساتھ ہر گز تنہائی نہاختیار کرے،اس لیے کہ (اس صورت میں)شیطان ان دوکا تیسر اہوتا ہے۔ لا يخلون رجل بامرأة الا كان ثالثهما الشيطان!

جس عورت سے نکاح کا ارادہ ہواس سے بھی خلوت میں ملاقات صحیح نہیں ہے۔ آس لیے آفس ہویا کوئی دوسری جگہ، نامحرم سے ملاقات یا گفتگو کی اجازت نہیں ہے۔ اس سے فساد کی راہیں کھل سکتی ہیں۔ البتہ مجلس یا مجمع میں نامحرم مردوں سے گفتگو یا اظہارِ خیال کی گنجائش ہے۔ فقہاء کے ہاں اجنبی عورت کے ساتھ محرم یا کوئی دوسرا قابل ہے۔

ل ترمذی،ابواب الرضاع، باب ماجاء فی کراہیة الدخول علی المغیبات-منداحمد،ا/۱۸ ۲ ابن قدامه،المغنی:۹/۴۹۸ اعتما دمردیا ثقة عورت ہوتو اسے خلوت نہیں کہا جائے گا۔ اِس کا مطلب یہ ہے کہ اس صورت میں نامحرم سے بات ہوسکتی ہے۔

جوان عورت اورس رسیده عورت کے احکام حجاب میں قرآن نے فرق کیا ہے۔ ارشاد ہے: اور بڑی بوڑھی عور تیں جن کے کسی نکاح كى تو قع نە ہوان كوكوئى گناه نە ہوگا،اگروه اینے (زائد) کیڑے اتار کررکھ دیں، زینت کا اظہار نہ کریں۔اگروہ اس سے بچیں تو بیان کے حق میں بہتر ہے۔اللہ تعالی سب باتیں سنتااور جانتا ہے۔

وَالْقَوَاعِدُ مِنَ النِّسَآء الَّتِي لَا يَرُجُونَ نِكَاحاً فَلَيْسَ عَلَيْهِنَّ جُنَاحٌ أَن يَّضَعُنَ ثِيَابَهُنَّ غَيْرَ مُتَبَرِّجتٍ بِزِيْنَةٍ وَأَن يَسُتَعُفِفُنَ خَيْرٌ لَّهُنَّ وَاللَّهُ سَمِيعٌ عَلِيْمٌ. (النور: ٢٠)

در مختار میں ہے: ایسی بوڑھی عورت سے، جس سے نکاح کی خواہش نہیں کی جاتی ، مصافحہ ہوسکتا ہے۔کسی غیراخلاقی حرکت کا اندیثہ نہ ہوتو اس کے ہاتھ کومس کیا جاسکتا ہے،اس کے ساتھ سفر ہوسکتا ہے۔ ع

یہاں دونین باتوں کو پیش نظرر کھناضروری ہے:

ا- فقہاء کے ہاں نامحرم کے سامنے چہرہ اور ہاتھ کھولنے کی گنجائش ضرور ملتی ہے، کیکن اس کا تعلق وقتی اور ہنگا می ضروریات سے ہے،اس لیےاسے قاعد ہ کلیہ بنانے میں بہت احتیاط کی ضرورت

۲- گنجائش سے حسب ضرورت ہی فائدہ اٹھایا جاسکتا ہے،اس سے زیادہ نہیں۔ جو شخص کسیعورت سے نکاح کرنا چاہےا ہے دیکچ سکتا ہے،مصافح نہیں کرسکتا ،اسے ہاتھ نہیں لگا سکتا۔قضاءاور شہادت دینے کے لیے بھی قانونی ضرورت کے تحت اسے دیکھنے کی اجازت ہے، چیونے کی نہیں۔اس ليے اصول يہ بيان مواہے الضرور ات تتقدر بقدر هاس

> ل ردالحتار مع الدرالحتار: ٥٣٠/٩ ع الدرالخارمع ردالحتار:٩/٩٥ س حواله سابق بص٥٣٣

۳- چېره اور ہاتھ کھولنے کی جوصورتیں بیان ہوئی ہیں ان میں بیشرط موجود ہے کہ جنسی جذبہ یامحرک نہیں ہونا چاہیے، ورنداس کا جواز نتم ہوجائے گا۔غلام اپنی مالکہ کو بھی جنسی جذبہ سے نہیں دیکھ سکتا۔ مالکہ جوان ہوتو اسے دیکھنانہیں چاہیے۔ ا

باندی کے جسم کا جو حصہ بالعموم کھلا رہتا ہے اسے دیکھنے کا جواز ہے، لیکن باندی اگر خوب صورت ہے اور اسے دیکھنے سے جنسی جذبہ ابھرسکتا ہے تواسے دیکھنانہیں جا ہیے ہے

مطلقہ کے ساتھ کھانا کھانے کوامام احمد نے جائز نہیں قرار دیاہے۔ سے

اس پس منظر میں کسی خاتون کا سیکز گرل ہونا یا اسی نوع کا کوئی دوسرا کام کرنا صحیح نہیں ہے، اس لیے کہ اس میں حدودِ حجاب کی پابندی ممکن نہیں ہے۔ اس میں نامحرم مردوں سے مسلسل ربط و تعلق اورا کیک طرح کا اختلاط ہوتا ہے۔ کا روباری معاملات میں گا مہک کومتاثر کرنے کے لیے گفتگو میں دل ربائی کا انداز اختیار کرنا پڑتا ہے جسے جائز نہیں قرار دیا جاسکتا۔

بعضغورطلب ببهاو

اس پورے مسلہ پرموجودہ حالات کے پس منظر میں غور کرنے کی ضرورت ہے۔ حدیث میں عورت کوشو ہرکے گھر کی منتظمہ اورنگرال کہا گیاہے۔

عورت شوہر کے گھر اوراس کے بچوں کی گگرال ہے اوراس سے ان کے بارے میں سوال کیا جائے گا۔

المررأة راعية على بيت بعلها و ولده وهي مسئوله عنهم ج

اس میں گھر کی دیکھ بھال،شوہر کے مال کی حفاظت، بچوں کی پرورش اورتر ہیت جیسے امور آتے ہیں۔ پہلے عورت اس کے لیے فارغ ہوتی تھی۔بعض اوقات مرد کی معاش میں تعاون بھی کرتی تھی۔لیکن اب حالات کافی بدل گئے ہیں۔

ل الدرالحقارمع ردالحتار،ص۵۳۲ ...

ع حوالهسابق

س ابن قدامه، المغنی: ۹۸/۹۸-۹۹۹

ىم. بخارى، كتاب العتق ، باب كراهية الطاول على الرقيق ،مسلم ، كتاب الا مارة ، باب فضيلة الا مام العادل

ا- امورخانه داری، کھانے پینے کی تیاری، گھر کی صفائی اور بچوں کی پرورش میں پہلے عورت کا کافی وقت صرف ہوتا تھا۔ غریب خاندان میں اس کا پوراوقت ہی لگ جاتا تھا، کیکن اب کم از کم شہری زندگی میں مشینی سہولتیں آگئی ہیں جن کی وجہ سے ان کا موں میں اس کا بہت کم وقت صرف ہوتا ہے۔

۲- بچوں کی دیکھ بھال کے لیے آیا، ملازم یا ملازمہ ہوتی ہے۔ تین چارسال کی عمر ہی سے وہ زرسری، اسکول اور پھر کالج چلے جاتے ہیں۔ بعض حالات میں اسکولی زندگی ہی سے ان کا قیام ہاسٹل میں ہوتا ہے۔

سا- زندگی گراں ہوگئ ہے، اخراجات بڑھ گئے ہیں، معیار زندگی بدل گیا ہے۔اس وجہ سے مردکی آمدنی بالعموم ناکافی ہوتی ہے۔اس صورت میں ایک بات بیر کئی جاسکتی ہے کہ میاں بیوی صبر وشکر اور قناعت سے کام لیں اور شوہر کی آمدنی پراکتفا کریں۔ دوسری صورت میہ ہے کہ جوعورت کوئی مناسب ذریعہ معاش اختیار کرسکے وہ اختیار کرے اور بہتر زندگی گزارے۔

۳- بلاشبہ بیمرد کاحق اوراختیارہے کہ عورت کوکوئی ذریعہ ٔ معاش اختیار کرنے کی اجازت دے یا نبد ہے ہیں ایک تعلیم یافتہ خاتون کو، جس کے پاس وقت بھی ہواور جواپنے اورخاندان کی فلاح کے لیے بچھ کر بھی سکتی ہو، اس سے منع کرنا ڈبنی تناؤاور کش مکش کا باعث ہوسکتا ہے۔اس لیے اس مسکلہ پرقانونی نقطہ ُ نظر سے غور کرنا چاہیے لے

لے اس موضوع پر راقم نے اپنی کتاب'اسلام کا عا کلی نظام' مطبوعه مرکزی مکتبه اسلامی پبلشرز ،نئی د ہلی میں بھی بحث کی ہے۔ملاحظہ ہو بحث' دعوت اور معیشت'۔

یا کستان میں سہ ماہی تحقیقات اسلامی کے لیے رابطہ کریں:

جناب سجاداللى صاحب،A-27،لو ہامار كيث، مال گودام روڈ،بادا مى باغ، لا ہور

Tel: 0300-4682752, (R)5863609, (0)7280916 Email: Sammaradnantalluadnan@yahoo.com